

ਪੰਜਾਬੀ ਵਿਚਾਰ

ਇਕ ਸਾਧ ਦਾ ਖਤ-ਇਕ ਸ਼ਾਇਰ ਦੇ ਨਾਮ

26-3-2000

ਸਵਰਗਵਾਸੀ ਸ਼ਾਇਰ ਸ੍ਰੀ ਸਤਿਨਾਮ ਸਿੰਘ, ਖੁਮਾਰ ਪਾਸ ਜਦੋਂ ਕਦੀ ਉੱਟੀ ਨਿਵਾਸੀ ਸਾਧੂ, ਸੁਆਮੀ ਨਿਤਿਆਨੰਦ ਜੀ ਦਾ ਪੱਤਰ ਆਉਂਦਾ ਤਾਂ ਉਹ ਮੇਰੇ ਪਾਸ ਆ ਜਾਂਦੇ ਅਤੇ ਆਪ ਉਹ ਖਤ ਪੜ੍ਹ ਕੇ ਸੁਣਾਉਂਦੇ। ਮੈਂ ਆਖਦਾ, "ਇਹ ਖਤ ਪੜ੍ਹ ਕੇ ਤੁਸੀਂ ਇਉਂ ਖੁਸ਼ ਹੁੰਦੇ ਹੋ ਜਿਵੇਂ ਤਾਜ਼ੀ ਗ਼ਜ਼ਲ ਰਚ ਕੇ ਤੇ ਸੁਣਾ ਕੇ।" ਉਹ ਆਖਦੇ, "ਨਹੀਂ ਇਸ ਤੋਂ ਕੁਝ ਵਧੀਕ; ਕਿਉਂਕਿ ਇਹ ਖਤ ਨਜ਼ਮਾਂ, ਗ਼ਜ਼ਲਾਂ ਦੀ ਸਰਜ਼ਮੀਨ ਹਨ-ਇਥੋਂ ਸ਼ਾਇਰੀ ਦੀ ਫਸਲ ਉਗਦੀ ਹੈ। ਇਹ ਖਤ ਨਜ਼ਮਾਂ ਦੇ ਮਾਪੇ ਹੋਣ ਕਰਕੇ ਵਧੀਕ ਸਤਿਕਾਰਯੋਗ ਹਨ। ਨਿਤਿਆਨੰਦ ਜਿਹੇ ਸਾਧੂ, ਸਾਹਿਤ ਦੇ ਮੂੰਹ ਵਿਚ ਨਿੱਕੀਆਂ ਨਿੱਕੀਆਂ ਚੂਰੀ ਦੀਆਂ ਬੁਰਕੀਆਂ ਪਾ-ਪਾ ਇਸ ਨੂੰ ਵੱਡਾ ਕਰਦੇ ਹਨ। ਸਾਧੂਆਂ ਦੀ ਉੱਗਲ ਫੜ ਕੇ ਹੀ ਤਾਂ ਏਸ਼ੀਆ ਦਾ ਮਹਾਨ ਸਾਹਿਤ ਤੁਰਨਾ ਸਿੱਖਿਆ ਹੈ।"

ਪਰਸੋਂ ਕੋਈ ਹੋਰ ਕਾਗਜ਼ ਲੱਭਣ ਲਈ ਫੋਲਾਫਾਲੀ ਕਰ ਰਿਹਾ ਸਾਂ ਤਾਂ ਸੁਆਮੀ ਨਿਤਿਆਨੰਦ ਦਾ ਇਕ ਖਤ ਲੱਭ ਗਿਆ ਜੋ ਉਨ੍ਹਾਂ ਨੇ ਅੱਠ ਵਰ੍ਹੇ ਪਹਿਲਾਂ ਖੁਮਾਰ ਸਾਹਿਬ ਨੂੰ ਲਿਖਿਆ ਸੀ। ਦਿਲ ਕੀਤਾ ਇਸ ਬੱਜੁਰਗ ਸਾਧੂ

ਦੀ ਇਹ ਚਿੱਠੀ ਪੰਜਾਬੀ ਪਿਆਰਿਆਂ ਨੂੰ ਪੜ੍ਹਾਈਏ। ਮੂਲ ਖਤ ਅੰਗਰੇਜ਼ੀ ਭਾਸ਼ਾ ਵਿਚ ਹੈ।
ਫਰਨ ਹਿੱਲ,
ਉਟੀ। 1.3.91

ਪਿਆਰੇ ਸਤਿਨਾਮ,
ਇਸ ਤੋਂ ਬਾਅਦ ਸਤਿ ਸ੍ਰੀ ਅਕਾਲ, ਪ੍ਰਣਾਮ ਜਾਂ ਨਮਸਕਾਰ ਆਦਿਕ ਸ਼ਬਦ ਲਿਖਣ ਦੀ ਹੁਣ ਕੀ ਲੋੜ। ਜਦੋਂ ਸ਼ੁਰੂ ਵਿਚ ਹੀ ਸਤਿਨਾਮ ਸ਼ਬਦ ਕਲਮ ਦੇ ਹੇਠਾਂ ਉਤੇ ਆ ਗਿਆ ਤਾਂ ਦਿਸਦੀ ਅਤੇ ਅਣਦਿਸਦੀ ਕਾਇਨਾਤ ਨੂੰ ਨਮਸਕਾਰ ਹੋ ਗਿਆ। ਸਗਲ ਸੰਸਾਰ ਨੂੰ ਸਾਦਰ ਪ੍ਰਣਾਮ ਦਾ ਨਾਮ ਹੈ ਸਤਿਨਾਮ।

ਤੈਨੂੰ ਮਿਲਿਆਂ ਦੇਰ ਹੋ ਗਈ ਹੈ। ਤੇਰੇ ਨਾਲ ਗੱਲਾਂ ਕਰਨ ਨੂੰ ਦਿਲ ਕਰਦਾ ਹੈ। ਮੇਰੀ ਉਮਰ ਬਹੁਤ ਹੋ ਗਈ ਹੈ। ਕਦੀ ਆ ਨਹੀਂ ਸਕਦਾ ਤੂੰ ਮੇਰੇ ਕੋਲ? ਥੋੜੇ ਕੁ ਦਿਨਾਂ ਲਈ? ਪਰ ਤੂੰ ਸੋਚੋ-ਗਾ-ਕਿੰਨੀ ਦੂਰ ਦੱਖਣ ਦੇਸ, ਕੌਣ ਛੁੱਟੀਆਂ ਲਵੇ, ਕੌਣ ਰੇਲਾਂ ਵਿਚ ਧੱਕੇ ਖਾਵੇ ਤੇ ਧਨ ਬਰਬਾਦ ਕਰੇ-ਵਿਹ ਇਕ ਸਾਧੂ ਨੂੰ ਮਿਲੇ। ਤੇਰੀ ਗੱਲ ਵਿਚ ਵਜ਼ਨ ਹੈ ਪਰ ਤੈਨੂੰ ਪਤਾ ਨਹੀਂ ਸ਼ਾਇਦ ਕਿ ਅੱਜ ਕੱਲ੍ਹ ਵੀ ਜਾਦੂ ਦੀਆਂ ਦਰੀਆਂ ਮੌਜੂਦ ਹਨ। ਤੂੰ ਧਰਤੀ ਉਤੇ ਦਰੀ ਵਿਛਾ... ਅੱਖਾਂ ਬੰਦ ਕਰ, ਤੇ ਬੱਸ ਦੇਖ ਕਿ ਉੱਟੀ ਪੁੱਜ ਗਿਆ ਹੈ। ਮੇਰੇ ਪਾਸ ਨਿੱਕੀ ਜਿਹੀ ਘਾਹ ਫੂਸ ਦੀ ਬਣੀ ਜਾਦੂਈ ਚਟਾਈ ਹੈ। ਇਸ ਉਤੇ ਬੈਠ ਕੇ ਅੱਖਾਂ ਬੰਦ ਕਰ ਕੇ ਹਰ ਰੋਜ਼ ਆਪਣੇ ਪਿਆਰਿਆਂ ਨੂੰ ਜਾ ਮਿਲਦਾ ਹਾਂ। ਵਿਸ਼ਵਾਸ ਕਰ ਮੇਰੀ ਗੱਲ ਉਪਰ। ਜਾਦੂ ਦੀਆਂ ਦਰੀਆਂ ਹੋਣ ਅਜੇ।

ਜੇ ਕਿਤੇ ਜਵਾਨ ਹੁੰਦਾ ਤਾਂ ਤੈਨੂੰ ਸੱਦਣ ਦੀ ਥਾਂ ਆਪ ਤੇਰੇ ਪਾਸ ਤੁਰ ਆਉਂਦਾ। ਪਰ ਇਹ ਰੱਬ, ਜਿਸ ਉਤੇ ਮੈਂ ਸਵਾਰ ਹਾਂ ਜਰਜਰਾ ਹੋ ਗਿਆ ਹੋਇਆ ਹੈ। ਇਸ ਦੀਆਂ ਚੂਲਾਂ ਢਿੱਲੀਆਂ ਹੋ ਗਈਆਂ ਹਨ ਤੇ ਪਹੀਏ ਡਾਗਮਗਾਉਂਦੇ ਹਨ। ਤਾਂ ਹੀ ਆਖਦਾ ਹਾਂ ਕਦੀ ਆ ਤੇ ਆ ਕੇ ਮਿਲ।

ਪਰ ਤੂੰ ਆਧੁਨਿਕ ਸ਼ਾਇਰ ਹੈਂ ਖੁਮਾਰ, ਇਸ ਲਈ ਮੇਰੇ ਵਲੋਂ ਵਰਤੇ ਅਲੰਕਾਰ, ... ਰੱਬ, ਪਹੀਏ, ਚੂਲਾਂ ਆਦਿਕ ਤੈਨੂੰ ਜਚਦੇ ਨਹੀਂ। ਅਸੀਂ ਪੁਰਾਣੇ ਬੰਦੇ ਹਾਂ ਭਾਈ-ਸਾਡਾ ਸੰਬੋਧਨ ਪੁਰਾਣਾ ਹੋਣਾ ਹੀ ਹੋਇਆ। ਤੇਰੀ ਮਾਡਰਨ ਸ਼ਾਇਰੀ ਵਿਚ ਗੱਲ ਕਰਾਂ ਤਾਂ ਆਖਾਂ-ਜਿਸ ਖੇਤੇ ਦੀ ਸਵਾਰੀ ਹੁਣ ਤਕ ਕਰਦਾ ਰਿਹਾ ਹਾਂ, ਬੁੱਢਾ ਹੋ ਗਿਆ ਹੈ ਉਹ ਹੁਣ, ਤੇ ਤੁਰਨੇ ਆਹਰੀ ਹੈ। ਇਕ ਦਿਨ ਤਾਂ ਸਾਹਮਣੇ ਥਿਠਾ ਕੇ ਇਸ ਬੁੱਢੇ ਖੇਤੇ ਨੂੰ ਸਾਫ ਸਾਫ ਆਖ ਦਿੱਤਾ, "ਮੈਂ ਤੈਨੂੰ ਛੱਡ ਜਾਣਾ ਹੈ ਹੁਣ। ਨਿਕੰਮਾ ਹੋ ਗਿਆ ਹੈ ਤੂੰ... ਤੈਨੂੰ ਛੱਡਣਾ ਹੈ ਹੁਣ।" ਖੇਤਾ ਕਹਿਣ ਲੱਗਾ, "ਸੁਆਮੀ ਮੈਨੂੰ ਨਾਲ ਨਹੀਂ ਲਿਜਾਓਗੇ ਤੁਸੀਂ? ਇਕੱਲੇ ਚਲੇ ਜਾਓਗੇ ਛੱਡ ਕੇ ਮੈਨੂੰ ਇਥੇ?" ਮੈਂ ਕਿਹਾ, "ਹਾਂ, ਇਕੱਲਾ, ਬਿਲਕੁਲ ਇਕੱਲਾ ਜਾਵਾਂਗਾ। ਤੈਨੂੰ ਛੱਡ ਜਾਵਾਂਗਾ ਇਥੇ ਹੀ।" ਖੇਤਾ ਬੋਲਿਆ, "ਪਰ ਮੈਂ ਸਾਰੀ ਉਮਰ ਤੁਹਾਡੀ

ਨਿਮਰ ਸਵਾਰੀ ਬਣ ਕੇ ਰਿਹਾ ਮਾਲਕ। ਮੈਂ ਤੁਹਾਨੂੰ ਖੁਸ਼ੀ ਖੁਸ਼ੀ ਆਪਣੇ ਉਪਰ ਲੱਦ ਕੇ ਤੁਰਦਾ ਰਿਹਾ... ਹੁਣ ਛੱਡ ਜਾਓਗੇ ਮੈਨੂੰ ਇਕੱਲੇ ਨੂੰ?" ਮੈਂ ਕਿਹਾ, "ਤੇਰਾ ਦਿਲ ਕੀਤਾ ਸੀ ਮੈਨੂੰ ਚੁੱਕੀ ਫਿਰਨ ਨੂੰ, ਤਦ ਤੂੰ ਚੁੱਕੀ ਫਿਰਦਾ ਰਿਹਾ। ਇਸ ਦੇ ਬਦਲੇ ਮੈਂ ਵੀ ਤੈਨੂੰ ਚੁੱਕ ਕੇ ਲਿਜਾਵਾਂਗਾ ਦੂਜੇ ਦੇਸ, ਅਜਿਹਾ ਕੋਈ ਇਕਰਾਰਨਾਮਾ ਮੈਂ ਕਦੇ ਕੀਤਾ ਸੀ ਤੇਰੇ ਨਾਲ? ਦਿਖਾ ਅਸ਼ਟਾਮ ਉਤੇ ਕੋਈ ਲਿਖਤ, ਕੋਈ ਇਕਰਾਰ।" ਜਦੋਂ ਮੈਂ ਉਸ ਨੂੰ ਇਕਰਾਰਨਾਮਾ ਦਿਖਾਉਣ ਲਈ ਕਿਹਾ ਤਾਂ ਉਹ ਚੁੱਪ ਕਰ ਗਿਆ। ਦੋ ਚਾਰ ਹੰਝੂ ਉਸ ਦੀਆਂ ਅੱਖਾਂ ਵਿਚੋਂ ਕਿਰੇ ਤੇ ਰੇਤ ਵਿਚ ਟੁਲ ਗਏ। ਰੇਤੇ ਉਤੇ ਲੱਗੀਆਂ ਹੰਝੂਆਂ ਦੀਆਂ ਮੁਹਰਾਂ ਨੂੰ ਕੌਣ ਪੁੱਛਦਾ ਹੈ ਅੱਜ? ਸਾਡੇ ਤੋਂ, ਬੁੱਢਿਆਂ ਤੋਂ, ਮਾਡਰਨ ਸ਼ਾਇਰ ਅਕਸਰ ਅਸ਼ਟਾਮ ਉਪਰ ਲਿਖੇ ਇਕਰਾਰਨਾਮੇ ਮੰਗਦੇ ਹਨ ਜੇ ਕਿਸੇ ਵੀ ਖੇਤੇ ਪਾਸ ਨਹੀਂ ਹੁੰਦੇ।

ਜੇ ਤੂੰ ਆਵੇਂ ਤਾਂ ਤੈਨੂੰ ਉਹ ਥਾਂ ਦਿਖਾਵਾਂ ਜਿਥੇ ਮੇਰੀ ਸਮਾਧੀ ਬਣੇਗੀ। ਮੇਰੇ ਚੇਲੇ ਮੈਨੂੰ ਇੰਨਾ ਪਿਆਰ ਕਰਦੇ ਹਨ ਕਿ ਇਕ ਦਿਨ ਆਏ ਤੇ ਕਹਿਣ ਲੱਗੇ, "ਸੁਆਮੀ, ਧਰਤੀ ਉਤੇ ਜ਼ਮੀਨ ਦਾ ਜਿਹੜਾ ਟੋਟਾ ਤੁਹਾਨੂੰ ਪਸੰਦ ਹੈ ਦੱਸੋ-ਅਸੀਂ ਉਹ ਥਾਂ ਖਰੀਦ ਕੇ ਉਥੇ ਤੁਹਾਡਾ ਸਸਕਾਰ ਕਰਾਂਗੇ... ਤੁਹਾਡੀ ਮਨਪਸੰਦ ਥਾਂ 'ਤੇ...'" ਦੁਨੀਆਂ ਵਿਚੋਂ ਭਾਰਤ ਪਸੰਦ ਆਇਆ, ਭਾਰਤ ਵਿਚੋਂ ਦੱਖਣ ਤੇ ਦੱਖਣ ਵਿਚ ਉੱਟੀ। ਉੱਟੀ ਵਿਚ ਉਨ੍ਹਾਂ ਨੇ ਜਿਹੜੀ ਥਾਂ ਖਰੀਦੀ ਹੈ ਉਥੇ ਸਵੱਛ ਪਹਾੜੀਆਂ ਹਨ ਤੇ ਅਸਮਾਨ ਛੂੰਹਦੇ ਚੀਲ ਦੇ ਉੱਚੇ ਰੁੱਖ, ਠੰਢੀਆਂ ਛਾਵਾਂ, ਨਿਰਮਲ ਹਵਾਵਾਂ-ਮੀਲਾਂ ਲੰਮੇ ਚੀਲਾਂ ਦੇ ਪਰਛਾਵਿਆਂ ਹੇਠ ਇਕ ਸਾਧ ਲੰਮੀ ਨੀਂਦਰੇ ਸੌਣ ਦੀਆਂ ਤਿਆਰੀਆਂ ਕਰ ਰਿਹਾ ਹੈ। ਬੜੀ ਡੂੰਘੀ ਨੀਂਦ ਆਏਗੀ-ਸਦੀਆਂ ਤਕ ਆਰਾਮ ਨਾਲ ਸੌਣਾਗਾ...। ਬਸ ਇਕ ਮੁਸ਼ਕਿਲ ਆ ਸਕਦੀ ਹੈ। ਏਨਾ ਲੰਮਾ ਲੇਟਿਆਂ ਜੇ ਗਰਦਣ ਖੱਕ ਗਈ ਤਾਂ ਆਪਣਾ ਸਿਰਹਾਣਾ ਆਪ ਠੀਕ ਨਹੀਂ ਕਰ ਸਕਾਂਗਾ।

ਸ਼ੀਬਾ ਅਤੇ ਦੀਬਾ (ਖੁਮਾਰ ਦੀਆਂ ਬੇਟੀਆਂ) ਕਿਵੇਂ ਹਨ? ਸਕੂਲ ਜਾਣ ਲੱਗ ਗਈਆਂ ਹੋਣਗੀਆਂ... ਨਹੀਂ ਨਹੀਂ... ਮੈਨੂੰ ਪਤਾ ਹੈ... ਮਿਲਿਆਂ ਇਕ ਮੁੱਦਤ ਹੋ ਗਈ ਹੈ ਇਸ ਲਈ ਕਾਲਜ ਜਾਂ ਯੂਨੀਵਰਸਿਟੀ ਵਿਚ ਪੜ੍ਹਦੀਆਂ ਹੋਣੀਆਂ ਨੇ... ਪਰ ਮੈਂ ਉਨ੍ਹਾਂ ਨੂੰ ਸਕੂਲ ਵਿਚ ਦੇਖ ਰਿਹਾ ਹਾਂ, ਕਿਉਂਕਿ ਕਾਬਲੀਵਾਲਾ ਬਣੇ ਰਹਿਣ ਵਿਚ ਕਿੰਨਾ ਆਨੰਦ ਹੈ।

ਜਦੋਂ ਤੂੰ ਆਇਆ, ਇਕ ਦੂਜੇ ਨੂੰ ਸੋਜਲ ਅੱਖਾਂ ਨਾਲ ਦੇਖਾਂਗੇ ਤਾਂ ਨਿਗਾਹਾਂ ਉਪਰ ਫੈਲੇ ਸੰਘਣੇ ਜਾਲੇ ਸਾਫ ਹੋ ਜਾਣਗੇ। ਆ ਕੇ ਇਕ ਵਾਰ ਵੇਰ ਹੰਝੂਆਂ ਦੀ ਮਾਲਾ ਢੇਰੀਏ, ਆ ਕੇ ਵਾਰ ਵਾਰ ਇਹੋ ਬੰਦਗੀ ਕਰੀਏ ਸਤਿਨਾਮ। ਉਸਨੂੰ ਲੱਭਣ ਚੱਲੀਏ ਜਿਹੜਾ ਗੁੰਮ ਨਹੀਂ ਹੋਇਆ ਸੀ ਕਦੀ।

ਤੇਰਾ
ਨਿਤਿਆਨੰਦ.
ਪੇਸ਼: ਚ. ਸ. ਪੰਨੂ